

ວັນເສົາທີ 15 ສິງຫາ 2020
ສົມໂພດພຣະນາງມາຣີອາຖືກຍົກຂຶ້ນສະຫວັນທັງກາຍແລະວິນຍານ



ພຣະວໍລະສານໂດຍນັກບຸນລູກາ 1, 39-56

ໃນເວລານັ້ນ, ພຣະນາງມາຣີອາຟ້າວລຸກຂຶ້ນອອກເດີນທາງໄປເມືອງແຫ່ງໜຶ່ງ ໃນແຖບພູເຂົາແຂວງຢູດາ. ພຣະນາງເຂົ້າໃນເຮືອນຂອງຊາກາຣີແລະຄຳນັບຖາມຂ່າວນາງເອລີຊາແບັດ. ເມື່ອນາງເອລີຊາແບັດໄດ້ຍິນຄຳຖາມຂ່າວນີ້, ບຸດໃນອຸທອນຂອງນາງກໍເຫັນຕົງ. ນາງເອລີຊາແບັດເຕັມພຽບດ້ວຍພຣະຈິດເຈົ້າຈຶ່ງຮ້ອງຂຶ້ນວ່າ: “ພຣະນາງມີບຸນລືນຢຶງໃດໆແລະບຸດອຸທອນພຣະນາງເປັນເຈົ້າຈອມບຸນ. ເຫດໃດພຣະມານດາຂອງພຣະອົງເຈົ້າຂອງຂ້າພະເຈົ້າຈຶ່ງສະເດັດມາຫາຂ້າພະເຈົ້າດັ່ງນີ້? ແຕ່ພໍຄຳຖາມຂ່າວຂອງພຣະນາງເຖິງຫຼຸຂ້າພະເຈົ້າ, ບຸດໃນອຸທອນຂອງຂ້າພະເຈົ້າກໍໂດດເຕັ້ນຍິນດີ. ພຣະນາງມີບຸນລາບຍ້ອນໄດ້ເຊື່ອວ່າ ສິ່ງທີ່ພຣະເປັນເຈົ້າຊົງກ່າວກັບພະນາງນັ້ນຈະສຳເລັດບໍລິບຸນ.”

ພຣະນາງມາຣີອາຈຶ່ງກ່າວວ່າ: “ວິນຍານຜູ້ຂ້າຮ້ອງສັນລະເສີນພຣະອົງເຈົ້າ, ຈິດໃຈຜູ້ຂ້າມ່ວນຊື່ນຍິນດີໃນພຣະເປັນເຈົ້າ ຜູ້ເປັນພຣະມະຫາໄຖ່ຂອງຜູ້ຂ້າ. ດ້ວຍວ່າພຣະອົງໄດ້ຊົງຫລົງເບິ່ງສາວໃຊ້ຜູ້ຕຳຕ້ອຍຂອງພຣະອົງ. ຈຶ່ງແຕ່ນີ້ໄປທຸກຊາດທຸກເຊັ່ນຈະເອີ້ນຜູ້ຂ້າວ່າຜູ້ມີບຸນ, ຍ້ອນວ່າພຣະເຈົ້າຜູ້ຊົງລິດທານຸພາບໄດ້ທຳສິ່ງມະຫັດສະຈັນໃນຕົວຜູ້ຂ້າ ແລະພະນາມຂອງພຣະອົງເປັນພະນາມສັກສິດ. ພຣະອົງໄດ້ຊົງເມດຕາກະລຸນາຕໍ່ຜູ້ຍ້ານຈູມພຣະອົງຕະຫລອດທຸກເວລາທຸກເມື່ອ. ພຣະອົງຊົງແຜງລິດພະຫັດຂອງພຣະອົງແລະຜາບພວກມັກໃຫຍ່ໃຜສູງໃຫ້ແຕກກະຈາຍໄປ. ພຣະອົງໄດ້ປົດຜູ້ມີອຳນາດລົງຈາກບັນລັງແລະຍົກຍູ້ຜູ້ຕຳຕ້ອຍຂຶ້ນ. ຜູ້ຫອດຫົວພຣະອົງໄດ້ທານໃຫ້ຮັ່ງມີ, ຜູ້ເສດຖີພຣະອົງໄລ່ໜີໄປມີເປົ້າ. ຍ້ອນລຳລືກເຖິງພະເມດຕາກະລຸນາຂອງພຣະອົງ, ພຣະອົງຈຶ່ງອຸ້ມຊູອິສຣາແອລຄົນໃຊ້ຂອງພຣະອົງໄວ້. ດັ່ງທີ່ພຣະອົງໄດ້ສັນຍາໄວ້ກັບບັນພະບຸລຸດຂອງພວກເຮົາ, ກັບອາບຣາຮຳແລະລູກຫລານຂອງທ່ານຕະຫລອດໄປ.”

ພຣະນາງມາຣີອາໄດ້ພັກເຊົາຢູ່ນຳນາງເອລີຊາແບັດປະມານສາມເດືອນ, ແລ້ວຈຶ່ງຫລົບເມືອເຮືອນຂອງຕົນ.

ນີ້ແມ່ນວ່າຈາຂອງພຣະກຣິສໂຕເຈົ້າ

ບົດແບ່ງປັນ: ລກ 1, 39-56

ວັນນີ້ພວກເຮົາພ້ອມກັບພຣະກຣິສຕະຈັກສົມໂພດພຣະນາງມາຣີອາຖືກຍົກຂຶ້ນສະຫວັນທັງກາຍແລະວິນຍານ. ເປັນວັນແຫ່ງຄວາມຊື່ນຊົມຍິນດີສຳລັບພວກເຮົາ ຍ້ອນຜູ້ເປັນແມ່ຂອງພຣະເຢຊູເຈົ້າ, ແມ່ຂອງພຣະກຣິສຕະຈັກແລະກໍເປັນແມ່ຂອງພວກເຮົາໄດ້ຖືກຍົກຂຶ້ນສູ່ສະຫວັນທັງກາຍແລະວິນຍານເພື່ອຮ່ວມສົມຖຸນກັບພຣະບຸດຂອງພຣະແມ່ໃນສະຫວັນ. ເຫດການນີ້ກໍເປັນຄວາມຫວັງແລະຄວາມເຊື່ອສຳລັບພວກເຮົາວ່າ ວັນໜຶ່ງພວກເຮົາກໍຈະໄດ້ຢູ່ຮ່ວມກັບພຣະແມ່ທັງກາຍແລະວິນຍານໃນເມືອງສະຫວັນນັ້ນດ້ວຍ. ວັນສົມໂພດນີ້ຍັງເປັນໂອກາດໃຫ້ພວກເຮົາໄດ້ເພິ່ງຊົມຊີວິດຂອງແມ່ພຣະ, ການຮ່ວມມືຂອງພຣະແມ່ໃນແຜນການແຫ່ງການໄຖ່ກູ້ຂອງພຣະເຈົ້າ ແລະສິ່ງມະຫັດສະຈັນທີ່ພຣະອົງຊົງກະທຳຕໍ່ພຣະນາງ. ເພື່ອຈະໄດ້ເຂົ້າໃຈຄວາມໝາຍແລະພຣະຄຸນແຫ່ງງານສົມໂພດນີ້.

ພຣະວໍລະສານບໍ່ໄດ້ບອກໃຫ້ພວກເຮົາຮູ້ຈັກລາຍລະອຽດເຖິງພຣະນາງມາຣີອາ, ເຖິງບົດາມານຂອງພຣະນາງ ແລະເຖິງການຈາກໂລກນີ້ໄປຂອງພຣະນາງ. ແຕ່ສິ່ງທີ່ພວກເຮົາຮູ້ກໍຄື ພຣະນາງມາຣີອາເປັນຍິງສາວໄທບ້ານນາຊາແລ້ວຜູ້ໜຶ່ງທີ່ມີຄູ່ໝັ້ນຊື່ຍີ່ແຊໃນເຊື້ອສາຍຂອງກະສັດດາວິດ. ພຣະນາງມີຍາດພີ່ນ້ອງຜູ້ໜຶ່ງຊື່ເອລີຊາແບັດໃນເຊື້ອສາຍຂອງສົງອາອາຣອນ ແລະສາມີຂອງນາງຊື່ຊາກາຣີເປັນສິ່ງໃນຄະນະຂອງອາບີອາ. ທ່ານທັງສອງໄດ້ອາໄສໃນເຂດແຂວງຢູເດວ.

ຊີວິດແລະແຜນການທຸກຢ່າງຂອງພຣະນາງມາຣີອາໄດ້ປ່ຽນໄປ ເມື່ອເທວະດາກາບຣີແອນມາແຈ້ງຂ່າວໃຫ້ພຣະນາງ. ເພາະ“ພຣະນາງເປັນຜູ້ມີພຣະຄຸນ, ພຣະເຈົ້າຢູ່ນຳ” (ລກ 1, 28). ເປັນຄຳກ່າວຂອງເທວະດາກາບຣີແອນຕໍ່ພຣະນາງມາຣີອາ. ແລະກໍເປັນຄຳເວົ້າຂອງນາງເອລີຊາແບັດຕໍ່ພຣະນາງມາຣີອາເຊັ່ນດຽວກັນ ພາຍໃຕ້ການດົນໃຈຂອງພຣະຈິດເຈົ້າໂດຍກ່າວວ່າ: “ພຣະນາງມີບຸນລືນຢຶງໃດໆ ແລະບຸດອຸທອນຂອງພຣະນາງເປັນເຈົ້າຈອມບຸນ” (ລກ 1, 42). ແລະຄຳເວົ້ານີ້ກໍເປັນເວົ້າທີ່ພວກເຮົາເວົ້າຫລໍ່ໄປຫລໍ່ມາຫລາຍຄັ້ງເມື່ອເວລາສວດສາຍປະຄຳ. ແຕ່ພວກເຮົາເຂົ້າໃຈສິ່ງທີ່ພວກເຮົາສວດພາວະນານັ້ນບໍ່? ພຣະຄຸນທີ່ພຣະນາງມາຣີອາໄດ້ຮັບແມ່ນຫຍັງ? ແມ່ນຍ້ອນມີພຣະເຈົ້າຢູ່ນຳບໍ່? ພຣະເຈົ້າຢູ່ນຳພຣະນາງເພື່ອຫຍັງ? ພຣະຄຸນທີ່ພຣະນາງມາຣີອາໄດ້ຮັບກໍຄື: ພຣະນາງໄດ້ຮັບເອົາແຜນການແຫ່ງການກູ້ໄຖ່ຂອງພຣະເຈົ້າເຂົ້າມາໃນຊີວິດຂອງພຣະນາງ ຜ່ານທາງພຣະວາຈານາດທີ່ໄດ້ຮັບເອົາກາຍໃນອຸທອນຂອງພຣະນາງ. ຈາກນັ້ນ, ພຣະຄຸນທີ່ສອງທີ່ພຣະນາງໄດ້ຮັບກໍຄື ພຣະນາງເຊື່ອໝັ້ນໃນວາຈາພຣະເຈົ້າທີ່ກະທຳໃນຕົວຂອງພຣະນາງໂດຍກ່າວວ່າ: “ຂ້າພະເຈົ້າເປັນສາວໃຊ້ຂອງພຣະເຈົ້າ, ຂໍໃຫ້ເປັນໄປໃນຂ້າພະເຈົ້າຕາມຄຳເວົ້າຂອງທ່ານເທີນ” (ລກ 1, 38). ພຣະຄຸນທີສາມທີ່ພຣະນາງໄດ້ຮັບກໍຄື ພຣະນາງໄດ້ຮ່ວມມືກັບການໄຖ່ກູ້ຂອງພຣະເຢຊູພຣະບຸດຂອງພຣະນາງຈົນເຖິງວິນາທີສຸດທ້າຍຢູ່ຕີນກາງເຂນ. ຢູ່ທີ່ນັ້ນ, ພຣະເຢຊູເຈົ້າໄດ້ມອບມະນຸດທັງມວນໃຫ້ເປັນລູກຂອງພຣະນາງຜ່ານທາງຕົວແທນຂອງນັກບຸນຢວງ: “ແມ່ເອີຍ! ນີ້ແລ້ວລູກຂອງແມ່”. ແລ້ວພຣະອົງກໍກ່າວກັບນັກບຸນຢວງວ່າ: “ນີ້ແລ້ວແມ່ຂອງເຈົ້າ” (ຍງ 19, 26-27). ວັນນີ້, ພຣະຄຸນທີ່ພຣະນາງມາຣີອາໄດ້ຮັບກໍຄື ພຣະນາງໄດ້ກັບເປັນຄືນມາທັງກາຍແລະວິນຍານເໝືອນກັບພຣະບຸດຂອງພຣະນາງ ແລະພຣະນາງໄດ້ຖືກຍົກຂຶ້ນສະຫວັນເພື່ອຮັບສົມຖຸນຮ່ວມກັບພຣະບຸດເຈົ້າໃນອານາຈັກຂອງພຣະອົງ. ຍ້ອນພຣະເຈົ້າໄດ້ຍົກຍໍຜູ້ຕຳຕ້ອຍຂຶ້ນປ່ອນສູງ” (ລກ 1, 52). ເປັນຄຳເວົ້າຂອງພຣະນາງມາຣີອາໃນບົດເພງສັນລະເສີນຊຶ່ງພວກເຮົາໄດ້ຟັງວັນນີ້ໃນພຣະວໍລະສານໂດຍນັກບຸນລູກາ. ພຣະເຈົ້າໄດ້ຍົກພຣະນາງມາຣີອາ, ສາວໃຊ້ຜູ້ຕຳຕ້ອຍຂອງພຣະອົງຂຶ້ນສູ່ສະຫວັນທັງກາຍແລະວິນຍານ. ເປັນຂໍ້ຄວາມເຊື່ອທີ່ຍັງຢືນໃຫ້ພວກເຮົາຜູ້ເປັນລູກຂອງພຣະແມ່ວ່າ ເມື່ອພວກເຮົາຈາກໂລກນີ້ໄປແລ້ວພວກເຮົາກໍຈະໄດ້ກັບເປັນຄືນມາທັງກາຍແລະວິນຍານເພື່ອຮ່ວມສຸກກັບພຣະແມ່ໃນສົມຖຸນຂອງພຣະບົດາແລະພຣະບຸດນັ້ນແລ.

ໂອພຣະເຈົ້າ, ຂໍໃຫ້ວັນສົມໂພດແມ່ພຣະມາຣີອາຖືກຍົກຂຶ້ນສະຫວັນທັງກາຍແລະວິນຍານນີ້ ເປັນວັນແຫ່ງຄວາມຫວັງແລະຄວາມເຊື່ອຂອງພຣະກຣິສຕະຈັກກໍຄືຂອງລູກດ້ວຍ. ເພາະວັນໜຶ່ງລູກຈະໄດ້ເຂົ້າໃນອານາຈັກສະຫວັນຮ່ວມກັບພຣະແມ່ທັງກາຍແລະວິນຍານນັ້ນແລ. ອາແມນ

ຄຸນພໍ່ ອັງຕວນ ກຸງດິສັກ